

**Nā Jane McBride**

Nō roto mai i te hō'ē 'ā'amu mau

« *Ia rave... 'outou i te parau maīta'i ra* »  
(2 Korinetia 13:7).

« **T**Ua hina'aro vau 'ia hi'o 'oe i tō oe teina », tē parau  
« E haere māua pāpā e tauturu i te hō'ē  
ta'ata tei ma'ihia. »

'Ua 'imi au i te purūmu nō te purūmu i te tahua o tō  
mātou fare na'ina'i 'e 'ua 'ē noa atu vau i te upo'o. 'O  
māmā te peresideni Sōtaiete Tauturu, e mea pinepine  
'oia i tē hāhaere i te mau tuahine o tā mātou pāroita.

« Māuruuru e Arlyn », 'ua nā 'ō mai māmā ma te 'āpā  
iāna i ni'a i te upo'o. « Tē ta'oto ra 'o John. 'Ua fa'arapu  
vau i te faraoa tei ni'a i te 'iri vaira'a. 'Eiaha e ha'uti i te  
reira. »

'Ua hi'o atu vau nā roto i te 'ūputa i te fa'ahorora'a rāua  
i te pere'o'o i ni'a i tō mātou purūmu repo. E te'ote'o ri'i  
nō'u 'ua tu'u mai māmā i tōna ti'aturi i ni'a iā'u.

'A purūmu ai au i te piha tūtu, 'ua hi'ohi'o ri'i au i te  
faraoa. 'Ua hina'aro roa vau 'ia ho'i 'oi'oi mai 'o māmā  
i teie pō nō te tunu i te reira. Tei mātauhia e mātou, e  
'amu mātou i te faraoa 'āpī 'e te mōmona nā ni'a iho, e  
mōmona tei hāmanihia i te fare nei. 'Aita fa'ahou rā tā  
mātou mōmona 'a toru 'āva'e i teienei.

Te mōmona ! 'Ua hia'ai roa vau i te hō'ē mea mona-  
mona i te ferurira'a vau i te reira. 'Ua fā'ao vau i te mōhina  
tihota, tei ni'a i te pa'epa'e ni'a roa. 'Ua 'ite au tē fa'ahere-  
here ra māmā i te reira nō te hāmani i te mōmona.

Terā rā, rahi noa atu vau i te ferurira'a i te tihota,  
rahi noa ato'a atu tō'u po'ia. Tu'u a'era vau i te hō'ē  
pārahira'a i piha'i iho i te 'iri vaira'a 'e 'ua pa'u-  
ma atura. 'Ua ra'e ri'i noa tō'u manimani rima i  
te mōhina tihota. 'Ua tūra'i ri'i mai au i te hiti o te  
pa'epa'e...

'Ei reira te mōhina i te topara'a mai ! 'Ua tāmata vau  
i te haru mai i te reira, 'ua topa rā te reira i roto mau i te  
faraoa. 'Ua purehu te tihota nā ni'a i te faraoa 'e i ni'a i te  
'iri vaira'a 'e i te tahua.

« Aia ! » 'Ua tuō vau. Ara mai nei tō'u teina. Ha'amata  
a'era 'oia i te ta'i. 'Ua hina'aro roa vau e ta'i ato'a. E aha  
pa'i tā māmā e parau nō teie huera'a ?



# Te parau ti'a au

FAAHŌHARAA NĀ SARAH GRAMELSPACHER

I te nāra'a John, 'ua fa'aaitoito vau i te tāmā i te tihota.  
'Ua rave mai au i te mōhina i roto i te faraoa 'e 'ua horoi  
au i te reira. 'Ua horoi au i te tihota i ni'a i te 'iri vaira'a 'e  
i ni'a i te tahua. 'Aita rā e rāve'a nō te tātara i te tihota i  
roto i te faraoa.

'Ua mana'o vau e fa'aho'i i te mōhina i ni'a i te pa'e-  
pa'e. Penei a'e e'ita 'o māmā e 'ite mai 'ua pau te tihota.  
'Ua 'ite rā vau e 'ere i te mea ti'a. 'Ua tu'u ihora vau i te  
mōhina i ni'a i te 'aira'amā'a 'e 'ua tīa'i au ia māmā 'e  
pāpā 'ia ho'i mai.

I te taera'a mai rāua, 'ua haru 'oi'oi te mata o māmā i  
ni'a i te mōhina tihota.

'Ua huti au i te aho. « 'Ua hina'aro noa vau i te tahi ri'i  
tihota. 'Ua topa rā te mōhina mai ni'a mai i te pa'epa'e.  
'Ua tāmata vau i te tāmā i te reira, 'aita rā i haere nō te  
faraoa ». 'Ua matara noa mai te parau 'a pi'o noa ai au i  
te upo'o i raro.

'Ua vai mū noa māmā hō'ē minuti.

'Ua parau marū atu vau : « Tē tātarahapa nei au ».

'Ua puhi ri'i mai māmā i te aho. « 'Ua oti ia, e mea  
monamona tā tātou faraoa i teie pō », 'ua nā 'ō 'oia.  
'Ua hi'o a'era tō'u mata i ni'a. E mata 'ata'ata tōna i  
ni'a iā'u. « Māuruuru nō te paraura'a mai i te mea  
i tupu. »

I te 'amura'a mātou i te faraoa monamona i terā  
pō, 'ua paraparau mātou māmā 'e pāpā nō ni'a i te  
ha'avare 'ore.

« E hape iho ā tātou pā'ato'a e rave rahi taime »,  
'ua parau pāpā. « Mai te mea rā e mea ha'avare 'ore  
tātou 'e e tāmata i te tātarahapa, e 'oa'oa te Metua i te  
Ao ra 'e Iesu. E ha'amaita'i-noa-hia tātou nō te 'ore-  
noa-ra'a e ha'avare—noa atu ā e mea huru pa'ari i te  
ha'amatarā'a ».

Tē vai noa ra tō'u 'oto nō te purehura'a te tihota. I  
'ite na vau ē, e'ita paha e rahi tā mātou mōmona i teie  
matahiti nō teie hape tā'u. 'Ua 'oa'oa rā vau 'ua parau  
vau i te parau mau. E mana'o au te reira e'ita e noa'a i  
te tihota. ●

*Tē ora nei te ta'ata pāpa'i i Colorado (Marite).*



« E 'āfa'i mai te ha'apa'ora'a i te mau fa'auera'a  
a te Atua i te mau ha'amaita'ira'a, i te mau taime  
ato'a ! E 'āfa'i mai te 'ōfatira'a i te mau fa'auera'a  
a te Atua i te 'erera'a i te mau ha'amaita'ira'a, i te  
mau taime ato'a ! »

Peresideni Russell M. Nelson, « *Ia 'itehia tō 'outou  
fa'aro'o* », *Liahona*, Mē 2014, 30.